



ہندوستان میں

تدریس فقہ و اصول فقہ

فنی اور تاریخی نقطہ نظر سے

مولانا مفتی اختر امام عادل قاسمی

بانی و مہتمم جامعہ ربانی منور و اشرف

شائع کردہ: مفتی ظفر الدین اکیڈمی جامعہ ربانی، منور و اشرف

بِسْمِ اللّٰهِ الرَّحْمٰنِ الرَّحِیْمِ

فقہ اسلامی ایک انتہائی مشکل موضوع ہے جس میں ہر دور کے بہترین دماغ خرچ ہوئے ہیں اور امت کے ذہین ترین لوگوں نے اس پر کام کیا ہے، دیگر علوم و فنون کی طرح اس کی فنی اہمیت بھی بہت زیادہ ہے لیکن اصل چیز جس نے ہر دور میں اس کو زندہ فن کے طور پر باقی رکھا ہے اور جس میں دنیا کا کوئی علم و فن اس کا مقابلہ نہیں کر سکتا وہ ہے حالات زمانہ پر اس کی تطبیق کا مسئلہ، یہ محض ایک فن نہیں ہے جو تحقیق و ریسرچ کی چہاردیواریوں میں محدود رہے بلکہ دنیا کی قیادت اس کے ہاتھ میں ہے، احوال زمانہ پر اس کی نظر ہے، سوسائٹی کا نظم و ضبط اس کے ذمہ ہے، نظام اخلاق کی باگ ڈور اس کے پاس ہے، احوال و ظروف کی تشکیل میں اس کا بڑا حصہ ہے،.....

اسلامی قانون اخلاق اور انسان کی پرائیوٹ لائف سے بھی بحث کرتا ہے اور سیاسی اور اجتماعی نظام سے بھی، اسلامی قانون انسانی دنیا کے لئے خدا کا شاندار عطیہ ہے، انسانوں کا بنایا ہوا کوئی قانون اس کی ہمسری نہیں کر سکتا، جب تک دنیا پر اسلامی قانون کی حکمرانی قائم رہی دنیا میں امن و سکون اور خوشحالی و فارغ البالی بھی پورے طور پر باقی رہی لیکن جب سے دنیا اس قانون کے سایہ سے محروم ہوئی ہے بد امنی، بد

چلنی، غربت و بھوک مری عام ہوئی، محبت و رواداری نے دم توڑ دیا، انسانی قدریں پامال ہوئیں، سارا فلسفہ اخلاق کتابوں کے اوراق تک محدود ہو کر رہ گیا، عام زندگی سے اس کا کوئی تعلق باقی نہیں رہ گیا، قانون کو بازیچہ اطفال بنا دیا گیا، قانون کو اپنی خواہشات کی تکمیل کا ذریعہ بنا لیا گیا، دنیائے اسلامی قانون سے محرومی کیا گوارا کی، زندگی کی ساری رونقوں سے محروم ہو گئی، آج دنیا کو پھر اسی قانون کی ضرورت ہے۔

فقہ اسلامی کی تعلیم و ترویج میں مدارس اسلامیہ کا کردار

اللہ کا کرم ہے کہ برصغیر کے مسلمانوں کا مدارس دینیہ کے توسط سے فقہ اسلامی کے اس عظیم سرچشمہ سے مضبوط رشتہ قائم ہے، اور مدارس کے ذریعہ صدیوں سے فقہاء اور قانون اسلامی کے ماہرین کی تیاریوں کا سلسلہ جاری ہے، اور جب تک اللہ پاک نے اس سرزمین پر اپنے دین کی بقا و تحفظ کا فیصلہ کیا ہوا ہے یہ تسلسل بھی اسی طرح جاری رہے گا انشاء اللہ۔

مدارس کے نصاب تعلیم میں ہمارے سلف صالحین اور ماہرین تعلیم نے فقہ اور اصول فقہ کی جو منتخب کتابیں شامل کی ہیں، وہ ان بزرگوں کی فنی مہارت، فقہی بصیرت اور زمانہ آگہی کی آئینہ دار ہے، یہ کتابیں بتدریج طالب علم میں فقہی ذوق اور قانونی ملکہ پیدا کرتی ہے،

تعلیم کا مقصد حضرت علامہ مناظر احسن گیلانی کے بقول دو باتوں کا پیدا

کرنا ہے، (۱) طالب علم میں خود سوچنے کی صلاحیت پیدا ہو جائے، (۲) نیز دوسروں کی بات سمجھنے کی صلاحیت پیدا ہو جائے، (ہندوستان میں مسلمانوں کا نظام تعلیم و تربیت ج ۱ ص ۳۰۷) اور مروجہ نصاب سے یہ دونوں مقاصد پوری طرح حاصل ہوتے ہیں۔

فقہ اسلامی کا نصاب - ایک جائزہ

یہ خیال درست نہیں کہ قدیم ہندوستان میں کتابوں کی دستیابی کا مسئلہ بہت اہم تھا اس لئے جو کتابیں بھی میسر ہوئیں ان کو شامل نصاب کر دیا گیا، اور اس کے ثبوت میں حضرت شاہ عبدالعزیز محدث دہلویؒ کا ایک واقعہ پیش کیا جاتا ہے کہ جب وہ اپنی فارسی تفسیر قرآن فتح العزیز لکھ رہے تھے تو ان کو امام رازیؒ کی مشہور تفسیر کبیر تلاش بسیار کے باوجود کہیں نہ مل سکی، تو پھر بمشکل قلعہ معلی کے شاہی کتب خانہ سے چند دنوں کے لئے عاریتاً ان کو یہ کتاب مل پائی (نظام تعلیم و تربیت ج ۱ ص ۳۲)

ممکن ہے حضرت شاہ صاحب کے ساتھ ایسا کوئی واقعہ پیش آیا ہو لیکن محض اس ایک جزوی واقعہ سے ہندوستان کے بارے میں کتابی افلاس کا تصور قائم کر لینا بہت بڑی زیادتی اور تاریخ کے ساتھ ناانصافی ہوگی، اس لئے کہ خود حضرت شاہ عبدالعزیز محدث دہلویؒ کا اپنا بیان ہے کہ میں نے جن علوم و فنون کا مطالعہ کیا ان کی تعداد ڈیڑھ سو (۱۵۰) ہے (ملفوظات عزیز یہ ص ۳۶)

ظاہر ہے کہ کتابوں کے بغیر ان علوم کا حاصل کرنا ممکن نہیں تھا،

☆ علاوہ ازیں خود ان کی یا اس عہد کی لکھی جانے والی کتابوں مثلاً: فتاویٰ عزیز، تحفۃ اثنا عشریہ (شاہ عبدالعزیز دہلویؒ) حجتہ اللہ البالغہ، ازالۃ الخفاء، الانصاف (حضرت شاہ ولی اللہ دہلویؒ)، تفسیر مظہری (حضرت قاضی ثناء اللہ پانی پتیؒ)، عمقات (حضرت مولانا اسماعیل شہید دہلوی)، وغیرہ حدیث و تفسیر اور فقہ کی بنیادی کتابوں کا جائزہ لیا جائے تو وہ بے شمار حوالوں سے لبریز ہیں۔

☆ عہد عالمگیری میں فتاویٰ ہندیہ کی ترتیب عمل میں آئی، اس کے مراجع کی بڑی لمبی فہرست ہے، جو اس کمیٹی کے زیر مطالعہ تھی،

☆ فیروز تغلق کے عہد میں فتاویٰ تاتارخانیہ مرتب ہوئی، جو اب ۲۲ جلدوں میں چھپ کر آگئی ہے، اس کے مراجع اور حوالوں میں بہت سی ایسی کتابیں بھی نظر آتی ہیں جو آج دستیاب نہیں ہیں،

☆ قدیم گجرات کے دارالسلطنت نہروالہ میں وہاں کے مفتی اعظم علامہ قاضی حماد بن قاضی اکرمؒ کے اشارہ پر علامہ ابوالفتح رکن بن حسام المفتی النانگوریؒ نے فتاویٰ حمادیہ مرتب کی جو ایک جلد میں چھپ کر آگئی ہے، اس کے مراجع کی فہرست بھی بڑے سائز کے پورے دو صفحات سے زائد میں ہوگی۔

☆ اسی طرح جو نیور میں فتاویٰ ابراہیم شاہیم مرتب ہوئی، جو درجنوں کتابوں کی عطر ہے۔

☆ عہد عالمگیری کے مشہور عالم و مصنف قاضی محب اللہ بہاریؒ (جو صدارت مجموعہ ممالک ہندوستان کے منصب پر فائز تھے، اور جن کے بارے میں علامہ شبلی کا بیان یہ ہے کہ ان کی دو کتابیں سلم العلوم اور مسلم الثبوت مع ان کی شروحات قاضی حمد اللہ، ملا حسن، ملا مبین، شرح سلم بحر العلوم، فواتح الرحموت وغیرہ درس نظامی کے پورے نصاب تعلیم کے نصف حصہ پر دو سو سالوں تک حاوی رہی،) مقالات شبلیؒ ج (نے اپنی شہرہ آفاق کتاب مسلم الثبوت کے آخر میں جن مراجع کی نشاندہی کی ہے، ان کو پڑھ کر کسی طرح یہ یقین نہیں کیا جاسکتا کہ ہندوستان کے اسلامی عہد میں کتابوں کی بڑی قلت تھی، خود ان ہی کے الفاظ ملاحظہ فرمائیں:

کتب انشائیہ المحصول للامام و
 الاحکام للامدی و شرح المختصر
 للقاضی و تعلیقاتہ مع حاشیہ
 السید الشریف والاکبری و شرح
 الشرح للفتاوی و حاشیہ الفاضل
 میرزا لجان، والردود والعقود و
 المتہاج للبیضاوی و شرح لاسنی
 ومن کتب المالکیۃ المختصر المقتفی
 لابن الحاجب .

☆ حضرت شاہ عبدالحق محدث دہلویؒ کے صاحبزادہ شاہ نورالحق نے اپنی فارسی شرح بخاری تیسیر القاری کے دیباچہ میں جن مراجع کی نشاندہی کی ہے وہ بھی مذکورہ بالا مفروضہ کی تردید کرتا ہے، لکھتے ہیں:

"زبدہ و خلاصہ این چند شرح کرمانی، فتح الباری، عینی، سیوطی، شرح تراجم و قسطلانی کہ متداول علماء روزگار است (تیسیر القاری ج ۱ ص ۳ بحوالہ نظام تعلیم)

اس اقتباس سے معلوم ہوتا ہے کہ یہ کتابیں عام طور پر اس دور میں علماء کے پاس دستیاب تھیں، بعض علماء کے ذاتی کتب خانوں میں اتنی کتابیں ہوتی تھیں جو آج لائبریریوں میں میسر نہیں ہیں،

☆ خود بادشاہوں کا علمی ذوق بہت بلند تھا، شہنشاہ اکبر جو نسبتاً کم تعلیم یافتہ بادشاہ تھا اس کے بارے میں تاریخ کی معتبر شہادت یہ ہے کہ بادشاہ کے علمی ذوق کے پیش نظر لوگ عرب سے اس کی خدمت میں کتابوں کا ہدیہ پیش کرتے تھے، اکبر کی شاہی لائبریری میں علامہ حمویؒ کی معجم البلدان جیسی ضخیم کتاب موجود تھی، بلکہ اس نے چند مترجمین کی خدمات حاصل کر کے اس کا فارسی ترجمہ بھی کرایا تھا، (تاریخ ملا عبد القادر ج ۳ ص ۳۷۵)

اس طرح اس کم خواندہ بادشاہ نے اکیڈمک ترجمہ و تصنف کی بنیاد رکھی، جو آج کا سب سے معروف طریقہ سمجھا جاتا ہے، اکبر نے مہابھارت اور تاریخ

کشمیر کا فارسی ترجمہ بھی اسی اجتماعی طرز پر کرایا تھا، ایک تاریخ الفی کا بھی ذکر ملتا ہے جو اکبر نے متعدد مصنفین کی اجتماعی محنت سے تیار کرائی تھی، (نظام تعلیم و تربیت ص ۱۴۵ ج ۱)

بعد میں یہی تسلسل حضرت عالمگیر اورنگ زیب کے دور میں فتاویٰ ہندیہ کی ترتیب کی صورت میں سامنے آیا، جو ملا نظام برہان پوری کی سربراہی میں مرتب کیا گیا، بہر حال اس طرح کے بے شمار واقعات ہیں جو ہندوستان کے عہد اسلامی کی علمی اور کتابی سر بلندی کے گواہ ہیں، حضرت گیلانی نے اپنی کتاب نظام تعلیم و تربیت میں اس طرح کے بہت سے شواہد کو بڑی خوبصورتی کے ساتھ جمع کر دیا ہے۔

جہاں تک تفسیر کبیر کا معاملہ ہے تو بعض تاریخی شواہد سے ظاہر ہوتا ہے کہ عہد اسلامی میں یہ تفسیر عام طور پر علماء کے پاس دستیاب تھی، اس کی ایک مثال جس کا تذکرہ غلام علی آزاد بلگرامی نے اپنی تاریخ میں کیا ہے کہ:

میر طفیل محمد آغاز شباب میں آگرہ نواب فضائل خان کے دربار میں پہنچے، نواب صاحب پڑھے لکھے آدمی تھے انہوں نے علماء کی موجودگی سے فائدہ اٹھاتے ہوئے ایک فقہی مسئلہ چھیڑ دیا، اور قرآن کریم کی آیت کریمہ علی الذین یطیقونہ کے تعلق سے استفسار کیا، اس موقع پر تحقیق مسئلہ کے

لئے جن کتابوں کی طرف مراجعت کی گئی، ان میں صحاح، جوہری، قاموس، کشف، بیضاوی کے ساتھ امام رازی کی تفسیر کبیر بھی تھی (آثار الکرام ص ۱۵۱)

بہار میں کاغذ کی صنعت

☆ کتابوں کی اشاعت کے لئے اس ملک میں باقاعدہ کاغذ سازی کے کارخانے قائم کئے گئے، اور اس معاملے میں بہار کو خصوصیت حاصل رہی، ابوالفضل نے آئین اکبری میں ہندوستان کے ہر صوبہ کی صنعتوں اور پیداواروں کا تذکرہ کیا لیکن کاغذ کی صنعت کے لئے صرف بہار کا نام لیا ہے، اس کے الفاظ ہیں:

در سرکار بہار نزدیک موضع راج گیر کان سنگ مرمرست، ازوزیورہا
بر سازند و کاغذ خوب می شود”

سیر المتاخرین کے مصنف نے بھی اسی کے حوالہ سے بہار اور ارول (ضلع گیا) کا ذکر کیا ہے جن کا دور ابوالفضل کے دو سو سال بعد ہے، (سیر المتاخرین ص ۱۹)

مولوی مقبول احمد صدانی نے میر عبد الجلیل بگرامی کی سوانح "حیات جلیل" میں سرکاری گزیٹر کے حوالے سے نقل کیا ہے کہ ۱۷۰۳ء میں انگریزی کتابیں پٹنہ کے کاغذ پر چھاپی جاتی تھیں (حیات جلیل ص ۱۴۹)۔۔۔

بہار شریف میں ایک محلہ ہی کاغذی محلہ کے نام سے مشہور ہے، غالباً

اس محلہ میں کاغذ کے کارخانے بڑی تعداد میں رہے ہونگے، ان تاریخی بیانات سے ثابت ہوتا ہے کہ عہد اسلامی تا عہد انگریزی خاصے طویل عرصہ تک علم اور کتابوں کی اشاعت کے معاملے میں بہار کا ایک زریں دور رہا ہے جو آج کی موجودہ صورت حال میں ایک افسانہ معلوم ہوتا ہے۔

ان تفصیلات سے میری غرض یہ ہے کہ مدارس اسلامیہ میں صدیوں سے رائج فقہ و اصول فقہ کے نصاب کو اسلامی ہندوستان کی کتابی کمیابی کا نتیجہ ہرگز نہ سمجھا جائے، بلکہ صدیوں کے تاریخی تسلسل اور ہر دور کے اساطین امت کے اتفاقات نے یہ ثابت کیا ہے کہ فقہ اسلامی کی تدریس کے لئے اسلامی موجود لائبریری میں ان سے بہتر کتابیں موجود نہیں ہیں،۔۔۔۔۔ نیز اس انتخاب میں اس بات کا بھی لحاظ رکھا گیا ہے کہ کتابیں انتہائی مستند، ثقہ، اور متقی علماء کی رکھی جائیں، کہ اللہ والوں کی کتابیں پڑھنے سے علم کے ساتھ نور اور دین حاصل ہوتا ہے، اور علم پر عمل کی قوت حاصل ہوتی ہے۔

فقہی نصاب کے دو حصے - تحلیل و تجزیہ

دراصل اس نصاب کے دو حصے ہیں، (۱) درجہ ضرورت (۲) اور درجہ

فضیلت،

(۱) درجہ ضرورت میں فقہ کے لئے ابتداءً قدوری اور مجمع البحرین

داخل نصاب تھیں، اس کا تذکرہ میر خور د نے سیر المتاخرین میں حضرت سلطان

المشائخ خواجہ نظام الدین اولیاء کے عہد کے نصاب تعلیم کے ضمن میں کیا ہے
(سیر المتاخرین ص ۲۸۹)

قدوری تو آج بھی داخل نصاب ہے اور امام ابوالحسین ابن ابی بکر
القدوری البغدادی (م ۳۶۲ھ) کی مشہور و مستند فقہی متن متین ہے، جس میں
بیسویں کتابوں سے بارہ ہزار (۱۲۰۰۰) منتخب مسائل کا انتہائی قابل اعتماد مجموعہ
ہے، جو تقریباً ایک ہزار سال سے فقہی درس و تدریس کا محور ہے، البتہ مجمع
البحرین جسے علامہ ابن الساعی نے قدوری اور النسفی کے فقہی منظومہ کو سامنے
رکھ کر مرتب کیا تھا، اب افسانہ ماضی بن چکی ہے، اس کے مضامین کے موازنہ
سے اندازہ ہوتا ہے کہ یہ شرح و قایہ کے پایہ کی کتاب تھی، غالباً اسی لئے بعد میں
اس کی جگہ شرح و قایہ نے لے لی، شرح و قایہ کب داخل درس ہوئی اس کا صحیح
اندازہ تو نہیں ہے، البتہ ملا عبد القادر نے شیخ احمد فیاض انبیٹھوی کے تذکرہ کے
ضمن میں شرح و قایہ کو داخل درس کتابوں میں شمار کیا ہے، (ص ۸۴)

بعد کے کسی دور میں جس کی صحیح تاریخ کا اندازہ نہیں ہے، درجہ
ضرورت کے فقہی نصاب میں نور الایضاح اور مالا بدمنہ کو شامل نصاب کیا گیا، مالا
بدمنہ قاضی ثناء اللہ صاحب نے اس وقت لکھی جب فارسی زبان کو ہندوستان میں
کافی شیوع حاصل ہو گیا تھا، اور نصاب میں عربیت کا لزوم کمزور پڑنے لگا تھا، تو
بالکل ابتدائی درجات کے طلبہ کے لئے ایک مجموعہ مسائل انہوں نے مرتب کیا

، ہندوستان کے عہد فارسی میں یہ کتاب مطالعہ سے بھی سمجھی جاسکتی تھی، اس طرح یہ گویا طلبہ کے لئے نوٹس بک تیار کیا گیا، نورالایضاح کا بھی تقریباً یہی طرز ہے، بلکہ کہنا چاہئے کہ شاید قاضی صاحب کے پیش نظر یہی کتاب ہو، نورالایضاح کی ترتیب اور زبان بہت خوبصورت ہے، بہت کم عربی جاننے والے حضرات بھی اس سے استفادہ کر سکتے ہیں، اسی لئے علماء درس نے اس کتاب پر کافی توجہ دی، اور اس کی بہت سی شروحات لکھیں، ہماری درسی کتابوں میں موضوعات خمسہ پر یہ بہترین مجموعہ مسائل ہے۔

ہمارے بزرگوں نے طلبہ کی ذہنی سطح کا لحاظ کرتے ہوئے، پہلی ابتدائی جماعت میں مالا بد منہ کو داخل درس کیا، تاکہ مسائل کا ضروری استحضار اور فقہ سے ضروری مناسبت پیدا ہو جائے، اس کے بعد دوسرے سال میں نورالایضاح داخل کی گئی، تاکہ سابقہ استحضار اور مناسبت کی مدد سے عربی زبان کی ابتدائی اجنبیت ہضم ہو سکے، اور مسائل کو براہ راست عربی میں سمجھنے کی طلبہ میں عادت پڑے، اسی لئے ان دونوں کتابوں کی تدریس میں فنی اور تفصیلی مباحث سے گریز کرتے ہوئے نفس مسائل کی تفہیم اور زندگی سے ان کی تطبیق پر توجہ دینی چاہئے، اختلافات ائمہ سے بھی تعرض نہ کیا جائے اور کوشش کرنی چاہئے کہ طالب علم ہر مسئلہ کو اس طرح محفوظ کرے جیسے یہ نصاب کی کتاب نہیں بلکہ اس کی زندگی

کا نظام العمل ہو، جب ہی جا کر ان دونوں کتابوں کے مضامین پر طلبہ کو قابو حاصل ہو پائے گا، ان میں مسائل کے حفظ و استخراج پر بھی یگانہ توجہ دینے کی ضرورت ہے،

دو سالوں کی ذہنی ریاضت کے بعد طالب علم کے سامنے قدوری جیسی فنی کتاب رکھی جاتی ہے، اس کتاب کو محض مجموعہ مسائل کے بجائے فنی حیثیت سے پڑھانے کی ضرورت ہے، بہت زیادہ تفصیل سے بچتے ہوئے فقہ اسلامی کی فنی اہمیت بھی ذہن نشین کرانا چاہئے، اس دور میں اختلافات ائمہ سے بھی معمولی تعرض کی گنجائش ہے، یعنی طالب علم محسوس کرے کہ فقہ صرف قوانین کا مجموعہ نہیں بلکہ اس میں تطبیق و تحلیل کی بھی پوری صلاحیت ہے، اور اس کے پیچھے بڑے عظیم لوگوں کی ذہنی صلاحیتیں صرف ہوئی ہیں، اور یہیں سے اجتہاد اور قیاس کی ضرورت اور اختلافات فقہاء کی توجیہ طالب علم کو سمجھ میں آئے گی، اور وہ محسوس کرے گا کہ فقہ اسلامی کسی جامد قانون کا نام نہیں بلکہ یہ تغیر پذیر حالات کا بھی سامنا کر سکتا ہے، اگر یہ مجرد جامد قانون ہوتا تو فقہاء کے لئے مجال کلام نہ ہوتا،۔۔۔۔۔ اس طرح قدوری کی تکمیل تک طالب علم کی ذہنی صلاحیت میں کافی جلا پیدا ہو جائے گی،

اب اس کے بعد شرح و قایہ پڑھتے ہوئے نسبتاً اس کی تفصیل طالب علم کے سامنے آجائے گی، اور مسائل کی تشریح اور بھی زیادہ بصیرت کے ساتھ

ہوسکے گی، اس طرح شرح و قایہ کا سال ختم ہونے پر طالب علم میں ضروری حد تک فقہی صلاحیت پیدا ہو جاتی ہے، اور مختلف جزئیات و فروع میں توجیہ و تطبیق بڑی حد تک سمجھنے لگتا ہے۔

فقہ کا نصاب فضیلت

یہ درجہ ضرورت کا نصاب فقہ ہے، اس کے بعد درجہ فضیلت شروع ہوتا ہے، جس کو منتهی درجات بھی کہہ سکتے ہیں، درجہ فضیلت میں بنیادی کتابیں دو ہیں، کنز الدقائق اور ہدایہ، تاریخ و سیر کی کتابوں میں بھی ان کا ذکر ملتا ہے، مثلاً میر خور د نے مولانا قاسم کی لطائف التفاسیر کے حوالہ سے نقل کیا ہے کہ انہوں نے مولانا جمال الدین دہلوی سے دیگر فنون کی کتابوں کے ساتھ ہدایہ کا درس لیا (سیر الاولیاء ص ۲۰۷)

نزہۃ الخواطر میں ایک سندھی عالم مولانا جلال الدین کی تدریسی کتابوں میں ہدایہ کا خاص طور پر ذکر کیا گیا ہے، (ص ۲۵۰)

کنز الدقائق کا ذکر بھی نزہۃ الخواطر میں موجود ہے، محمد تغلق ہی کے عہد سے یہ کتاب داخل درس تھی، اس دور کے مشہور عالم مولانا معین الدین عمرانی نے باقاعدہ اس کی شرح لکھی تھی، یہ اس بات کی دلیل ہے کہ علماء اور طلبہ اس کتاب کے درس و تدریس سے کافی دلچسپی رکھتے تھے، (ص ۱۶۵)

ملا عبد القادر بدایونی نے بھی اپنی درسی کتابوں میں کنز کا تذکرہ کیا ہے کہ

انہوں نے یہ کتاب میاں حاتم سنبھلی سے پڑھی، (ص ۲۰ ج ۳) کنز متن اور اختصار کا نقطہ ارتقاء ہے تو ہدایہ فکر و فن کی معراج، کنز کو مسائل کے سمیٹنے، مفتی بہ اور معمول بہ مسائل کے احاطہ اور خالص علمی پیرایہ بیان میں امتیاز حاصل ہے، اور جس طرح وہ اختصار کے باوجود فنی لطافتوں سے لبریز ہے کہ مبتدی یا متوسط طلبہ کے لئے اس سے پوری طرح لطف اندوز ہونا آسان نہیں ہے، اس لئے کنز کے مدرس کے لئے ضروری ہے کہ اس کی معروف عربی شروحات مثلاً تبیین الحقائق وغیرہ کو اپنے پیش نظر رکھے، اور ہر مسئلہ کی تفصیلات سے پہلے خود واقف ہو پھر ایک سہل اور قابل ہضم اسلوب میں طلبہ کے سامنے پیش کرے، آخری کتاب ہدایہ ہے، اس میں مسائل بھی ہیں اور استدلال بھی، توفیق و تطبیق بھی ہے اور ترجیح بھی، ہر مسئلہ کو دلائل نقلیہ کی روشنی میں بھی پیش کیا گیا ہے اور عقل و فکر کی میزان پر بھی پرکھا گیا ہے، فقہاء کے اختلافات کا بھی ذکر ہے، اور منشأ اختلاف کا بھی بیان ہے، موازنہ بھی ہے اور محاکمہ بھی، اصول و کلیات سے بھی اخذ و استفادہ کیا گیا ہے اور شریعت کے مزاج و مذاق سے بھی، اور اہم بات یہ ہے کہ عبارت محاوراتی، جامع اور سہل ممتنع کا شاندار نمونہ ہے، کتاب کے مباحث سے اندازہ ہوتا ہے کہ صاحب کتاب محدث بھی تھے اور فقیہ بھی، مذہب کے اصولوں سے بھی واقف تھے اور احوال زمانہ سے بھی، ہدایہ کے یہی وہ امتیازات ہیں جن کی بنا پر یہ پورے آٹھ سو سالوں سے داخل درس اور محور

تحقیق و تشریح ہے۔ اس کتاب کی تدریس کے لئے فقہی بصیرت اور مآخذ استدلال سے آگہی کی ضرورت ہے، محض رسمی شروحات کی مدد سے اس کتاب کا حق ادا نہیں ہو سکتا، اس لئے کہ فقہی مسائل کی بنا پر اگر یہ ایک فقہی کتاب ہے تو احادیث و آثار کے بے پناہ حوالوں نے اسے کتاب حدیث بھی بنا دیا ہے، اور عقلی استدلال کی بنا پر یہ معقولی کتاب بھی ہے، اختلافات فقہاء کے تذکرہ کی بنا پر یہ ادب الخلاف کی کتاب بھی ہے، اور موازنہ و محاکمہ کی بنا پر یہ مناظرہ کی بھی کتاب ہے، اور سب سے اہم بات ہر مسئلہ میں صاحب کتاب کے موقف تک رسائی کا ہے، ان کا طرز استدلال اور دلائل کی ترتیب اس پر غمازی کرتی ہے کہ صاحب کتاب کے نزدیک کون سی رائے زیادہ قابل ترجیح ہے؟ ہر جگہ اپنے نقطہ نظر کی یہ صراحت نہیں کرتے، بلکہ استدلال کی نبض پکڑ کر مسئلہ کی روح تک پہنچنا پڑتا ہے،۔۔۔۔۔ اس لئے اس کتاب کے مدرس کے لئے جامع العلوم ہونا ضروری ہے،

اس مناسبت سے اس واقعہ کا ذکر فائدہ سے خالی نہیں ہو گا کہ حضرت نظام الدین اولیاء کے حلقہ ارادت میں ایک نامور شخصیت مولانا فخر الدین زراویؒ کی تھی، جو مختلف علوم و فنون میں یدِ طولیٰ رکھتے تھے، خانقاہ نظامیہ کے بازو میں انہوں نے ایک چھوٹا سا مدرسہ بھی قائم کر رکھا تھا، جس میں ان کے علاوہ بعض دیگر علماء بھی مصروف درس و تدریس رہتے تھے، ہدایہ کا درس ان کا کافی

مشہور تھا ایک دن وہ ہدایہ کا درس دے رہے تھے کہ اسی اثنا ایک معروف علمی شخصیت مولانا کمال الدین سامانی^۲ (غالباً شافعی المذہب تھے) حلقہ درس میں آکر بیٹھ گئے، ان کے آتے ہی علامہ زراوی^۳ کا طریقہ درس تبدیل ہو گیا، اور انہوں نے ہدایہ میں مذکور احادیث سے استدلال کرنے کے بجائے صحیحین کی احادیث سے استدلال شروع کر دیا، جبکہ اس کے لئے انہوں نے پہلے سے تیاری نہیں کی تھی، (سیر الاولیاء ص ۹۳)

اسی لئے میرا خیال یہ ہے، کہ ہدایہ کا سبق انتہائی صاحب علم اور جامع شخصیات کے حوالہ کیا جانا چاہئے، ہدایہ کے سبق میں حل عبارت کے بعد سب سے پہلے تصویر مسئلہ رکھنی چاہئے، اس کے بعد آراء فقہاء، پھر ہر ایک کی دلیلیں واضح لب و لہجہ میں پیش کی جائیں، پھر مسلک راجح پر وجوہ ترجیح کے ساتھ روشنی ڈالی جائے، قول مفتی بہ کیا ہے، وہ بھی بتایا جائے، صاحب ہدایہ کا اپنا رجحان کیا ہے، عبارت کے بین السطور سے اس کا تعین بھی کیا جائے، دوسرے مذاہب کے اقوال نقل کرنے میں صاحب ہدایہ سے کہیں کہیں تسامح ہوا ہے، اس کی اصل مراجع سے تصحیح کی جائے، وغیرہ۔

کتب اصول فقہ

رہ گئیں اصول فقہ کی کتابیں تو مبتدی طلبہ کو اصول فقہ کی چنداں ضرورت نہیں ہے، اس لئے کہ اصول فقہ دراصل اجتہاد و استنباط اور طریقہ

استدلال سمجھنے کی کوشش ہے، جس کا وہ تحمل نہیں کر سکتے، البتہ دو تین سالوں کی فقہی ممارست کے بعد جب طالب علم کو مسائل کا بڑی حد تک استحضار ہو جاتا ہے، تو پھر فقہاء کے طریقہ استدلال اور اصول و کلیات کے فہم کی اس میں صلاحیت پیدا ہو جاتی ہے، اصول فقہ کے نصاب کو بھی ہم دو حصوں میں تقسیم کر سکتے ہیں، درجہ ضرورت اور درجہ فضیلت،۔۔۔ درجہ ضرورت میں اصول الشاشی ہے اور درجہ فضیلت میں نور الانوار اور حسامی ہے، موجودہ نصاب میں حسامی آخری کتاب مانی جاتی ہے، لیکن ہندوستان کے اسلامی دور میں چند اور کتابوں کا بھی تذکرہ ملتا ہے، مثلاً ساتویں اور آٹھویں صدی کے دوران دہلی کی نصابی کتابوں میں علامہ نسفیؒ کی المنار بھی شامل درس تھی، جس کی شرح نور الانوار آج داخل درس ہے، اس دور میں المنار کی شرح کے طور پر افاضۃ الانوار کا ذکر ملتا ہے، جو مولانا سعد الدین محمود بن محمد کی تالیف ہے (نظام تعلیم و تربیت ج ۱ ص ۱۴۱)

ملا عبد القادر بدایونیؒ کے بیان سے معلوم ہوتا ہے کہ ہندوستان میں عہد اکبری سے پہلے اصول فقہ میں حسامی کی شرح غایۃ التحقیق بھی داخل درس تھی، خود ملا عبد القادر نے بھی یہ کتاب شیخ عبد اللہ بدایونیؒ سے پڑھی تھی، (ص ۵۶)

اسی طرح ہندوستان کی ابتدائی تعلیم کے عہد میں علامہ فخر الاسلام علی ابوالحسن بزدویؒ کی اصول بزدوی کا ذکر بھی کافی ملتا ہے، اس دور میں یہ اصول فقہ کی آخری کتاب کے طور پر متعارف تھی، (سیر الاولیاء ص ۲۰۷، نزہۃ الخواطر

(ص ۲۵۰،)

اس کتاب کی عبارت کافی مشکل اور پیچیدہ ہے، اور بقول علامہ گیلانی اس کو سمجھنا لوہے کا چنا چبانے کے برابر ہے

(نظام تعلیم و تربیت ص ۷۰۳ ج ۱)

کہتے ہیں کہ علامہ بزدوی نے منتہی طلبہ کی ذہنی ریاضت کے لئے بالقصد اتنا مشکل اسلوب اختیار کیا تھا، اسی لئے وہ اپنی مشکل پسندی کی وجہ سے ابو العسر کے نام سے جانے جاتے تھے، جبکہ انہی کے مشورہ سے ان کے چھوٹے بھائی محمد نے اصول فقہ اور دیگر فنون میں آسان لب و لہجہ میں کتابیں لکھیں تو وہ ابو الیسر کے نام سے مشہور ہوئے، (مفتاح السعادة طاش کبریٰ زادہ ج ۲ ص ۵۵)

اس کتاب نے بڑے بڑے اصحاب علم و فن کے دل و ماغ کو ہلادیا تھا، دیکھئے بحر العلوم حضرت مولانا عبدالعلی اس کا تذکرہ کرتے ہوئے کتنے مرعوب نظر آتے ہیں؟ شرح مسلم الثبوت کے دیباچہ میں رقمطراز ہیں:

وتلك العبارات كأنها صخور مركوزة فيها الجواهر وأوراق مستورة فيها الزواهر تحيرت أصحاب الأذهان الثاقبة في أخذ معانيها وقنع الغائصون في بحارها بالأصداف عن لآليها ولا أستحي من الحق وأقول قول الصدق أن جل كلامه العظيم لا يقدر على حله إلا من نال فضله تعالى الجسيم وأتى الله وله قلب سليم

(فواتح الرحموت ص ۵)

ترجمہ: ان کی عبارتوں کی مثال ایسی ہے جیسے چٹانوں میں کسی نے جو اہر جڑ دیئے ہوں، یا ایسے پتے ہیں جن میں پھول چھپے ہوئے ہیں، ذہن و ذکاوت ان عبارتوں سے معانی حاصل کرنے میں متحیر ہیں، اور ان دریاؤں میں غوطہ زنی کرنے والے بجائے موتی کے صرف سیپوں پر قناعت کر رہے ہیں، میں اظہار حق میں شرماتا نہیں، میں سچ کہتا ہوں، ان کے کلام کا اکثر حصہ وہی شخص حل کر سکتا ہے جس نے فضل الہی سے حصہ پایا ہو اور قلب سلیم رکھتا ہو۔

بعد کے ادوار میں غالباً اسی لئے اس کتاب کو شامل درس نہیں رکھایا کہ اس کے فہم کا تحمل کرنے والے لوگ عام طور پر موجود نہیں رہے، بہر حال آج کے دور میں یہ تین کتابیں بھی بسا غنیمت ہیں، اور ان کی مدد سے طلبہ میں اصول فقہ کی ضروری اسپرٹ پیدا کی جاسکتی ہے، اصول الشاشی اس کی خشت اول ہے، اور تدریس کے نقطہ نظر سے انتہائی اہم کتاب ہے، اس کتاب کے ذریعہ بنیادی اصولوں کی تعریفات، ان کے احکام اور ان کی مثالیں آسانی طلبہ کو ذہن نشین کرائی جاسکتی ہیں، اس کتاب کے درس میں تفصیل و اطناب سے ہر ممکن اجتناب کرنا چاہئے، اور عبارت کے دائرے میں رہتے ہوئے، اصول و اصطلاحات، ان کے احکام، مثالوں کے ضمن میں دیئے گئے مسائل، اور اصولوں کے ساتھ ان کی تطبیق دل و دماغ میں اتارنی چاہئے،۔۔۔۔۔ نور الانوار میں تفصیلی مباحث ہیں، اور عبارات میں اطناب بھی ہے، اس لئے یہ تو میں نہیں کہتا کہ عبارت کو بالکل

نظر انداز کر دیا جائے، البتہ تفہیم مسئلہ میں عبارت کی پابندی کو لازم نہ سمجھا جائے، کیونکہ طالب علم کی ذہنی سطح اب عبارتوں کے پیچ و خم میں الجھنے سے بالاتر ہو کر اب نفس فن کی تفہیم کی متقاضی ہوتی ہے، ہمارے مدرسین بڑی غلطی کرتے ہیں جو ہر کتاب کو ایک ہی طرز بیان سے پڑھانے کے عادی ہوتے ہیں، اسی کا نتیجہ ہے کہ نور الانوار اکثر مدارس میں مکمل نہیں ہو پاتی۔۔۔۔۔

اس فن کی آخری نصابی کتاب حسامی ہے، جو فلسفہ اصول فقہ کی کتاب ہے، یہاں اختصار بھی بہت ہے، قیود و شرائط کی بھی کمی نہیں، مصنف بہت سے اعتراضات اور سوالات کا خاموش جواب دیتے ہوئے گذرتے ہیں، اگر طالب علم کے ذہن میں گذشتہ کتابوں کی روشنی میں اصول و اصطلاحات اور ان کی نزاکتیں مستحضر نہ ہوں، تو یہ کتاب اس کے لئے ایک معمہ بن کر رہ جائے گی، اس لئے اس کتاب کا ہر زیر و زبر فکر و نگاہ کو دعوت دیتا ہے، کہ 'جا اینجاست' اس کتاب میں فن اپنے عروج پر پہنچ جاتا ہے اور اگر طالب علم صاحب فہم ہو تو اس کو کافی فائدہ پہنچتا ہے، منتہی طلبہ اگر توجہ دے کر اس کتاب کے بنیادی حصوں کو ذہن نشین کر لیں تو اس فن میں دوسری کسی کتاب کی حاجت باقی نہ رہے گی۔

طلبہ میں بحث و مطالعہ کو فروغ دیا جائے۔

ایک عام بات جس کی طرف توجہ دینا ضروری ہے کہ مدرسین کو چاہئے کہ وہ طلبہ کی سماعت پر اکتفا نہ کریں بلکہ ان کو مطالعہ کی ترغیب دیں، ہماری تعلیمی

تاریخ کی سر بلندی، اور طلبہ کی ذہنی تعمیر و تربیت اسی بحث و تحقیق کے ساتھ وابستہ ہے،

علامہ ابن خلدون نے ساتویں اور آٹھویں صدی میں مغربی اسلامی ممالک (یعنی اندلس، مراکش وغیرہ) کے تعلیمی انحطاط کا تذکرہ کرتے ہوئے لکھا ہے کہ:

" یہاں کے طلبہ اساتذہ سے سوال جواب کرنے کے عادی نہیں ہیں، برسوں گذر جاتے ہیں اور ان کی زبانوں کا مہر سکوت نہیں ٹوٹتا، اس سے ان کی ذہنی صلاحیتیں مرجاتی ہیں، اس کے برعکس مشرقی ممالک کے طلبہ ذہین ہوتے ہیں، اہل مغرب کے مقابلے میں ان کی عقلیں کامل ہوتی ہیں، اور وہ بحث و تحقیق اور گفتگو کا بہتر سلیقہ رکھتے ہیں، یہ دونوں علاقوں کے طلبہ میں بن فرق محسوس ہوتا ہے (مقدمہ ابن خلدون ص ۳۶۱)

(۲)

فقہ اسلامی کو ایک زندہ فن کے طور پر پڑھانے کی ضرورت

اس موقع پر میں اہمیت کے ساتھ اس بات کا ذکر کرنا چاہتا ہوں، ہم فقہ اور اصول فقہ کی تدریس میں روایتی انداز سے اوپر اٹھنے کو تیار نہیں ہیں، ہم نے فقہ کو بھی دیگر فنون کی طرح ایک روایتی فن بنا دیا ہے، ہمیں اس سے اوپر اٹھ کر اس کو ایک زندہ فن کے طور پر پڑھانے کی کوشش کرنی چاہئے، یہ فن نہیں

قانون حیات ہے، زندگی سے اس کا ٹوٹ رشتہ ہے، اس لئے دیگر قوانین کی فنی ترتیب کو پیش نظر رکھتے ہوئے کم از کم منہی درجات کے طلبہ کے سامنے فقہ اسلامی کی تشریح کی جانی چاہئے، فقہ کو قانون اور زندگی کے نظام العمل کے طور پر سمجھایا جائے، طلبہ کے ذہنوں میں اس تصور کو فروغ دیا جائے کہ یہ واحد قانون ہے جو بلا امتیاز رنگ و نسل اور بلا تفریق مذہب و ملت ساری دنیا کی سربراہی کر سکتا ہے، اس کے لئے فقہ اسلامی کی نئی قانونی تعبیرات و تشریحات سے خود کو مانوس کرنا ہوگا، اس سلسلے کی کتابوں کا مطالعہ کرنا ہوگا، پھر ایک زندہ فن کے طور فقہ و اصول فقہ کی تدریس عمل میں آئے گی انشاء اللہ، اگر آپ اس اعتبار سے فقہ اسلامی کی تعبیر و تشریح کرنے پر آمادہ ہوں، تو اس کے لئے میرے خیال میں درج ذیل نکات کو ملحوظ نظر رکھنا ہوگا:

اسلامی قانون کے بنیادی اجزاء - جدید اصطلاحات کے مطابق

انسانی حاجات اور مصالح پر نگاہ ڈالی جائے تو فقہ اسلامی کو بنیادی طور پر تین حصوں میں تقسیم کیا جاسکتا ہے۔

(۱) بندہ اور خدا کا رشتہ (۲) فرد اور جماعت کا رشتہ

(۳) ملکوں اور ریاستوں کے بین الاقوامی تعلقات اسلامی قانون

ان تینوں شعبوں کو محیط ہے، البتہ انسانی قانون کی طرح یہاں ہر شعبہ کو الگ الگ خانوں میں تقسیم نہیں کیا گیا ہے، بلکہ ایک ہی قاضی کے سامنے

ہر طرح کے مقدمات آسکتے ہیں، اور ایک ہی نشست میں مختلف النوع مقدمات کے فیصلے وہ صادر کر سکتا ہے۔

مگر انسانی حاجات، تعلقات، اور مصالح کے لحاظ سے اگر ہم قانون اسلامی کا تجزیہ کریں تو اس کو ہم آٹھ حصوں میں تقسیم کر سکتے ہیں، اور یہ آٹھوں حصے حیات انسانی کے تمام پہلوؤں کو محیط ہیں۔

(۱) فقہ الأسرة (عائلی قوانین)

اس ذیل میں نکاح، طلاق، رضاع، حضانت، نفقات، حجر، وصیت، میراث، اور ولایت کے مسائل آتے ہیں، فقہاء نے ان موضوعات کے احکام مستقل ابواب میں بیان فرمائے ہیں، آج کی قانونی اصطلاح میں ان مسائل کو (احوال شخصیہ) پرسنل لاء کانام دیا جاتا ہے۔

(۲) مالی معاملات

مالی معاملات افراد کے درمیان ہوں یا جماعتوں کے درمیان، اور تمدنی نوعیت کے ہوں یا تجارتی نوعیت کے، سب اس میں داخل ہیں، فقہاء نے ان سے متعلق مسائل کتاب البیوع میں باب الربا، سلم، قرض، رہن، کفالت، وکالت، اجارہ، صرف، مزارعہ، غصب، صلح، حوالہ، ودیعتہ، شفیعہ، عاریتہ، ہبہ، شرکتہ، مضاربتہ، اور تفلیس وغیرہ کے مختلف ابواب میں بیان فرمائے ہیں، علاوہ ازیں فقہاء نے اپنے دور کے بہت سے

تمدنی، تجارتی، اور مشارکت کی صورتوں کے احکام ذکر کرنے کے بعد “عرف” کا ایک ضابطہ مقرر فرمادیا ہے، اور بعض اصولی نوعیت کے قواعد عامہ بیان کر دیئے ہیں، جن کی روشنی میں ہر دور کے جدید معاملات و مسائل کی تطبیق ہو سکتی ہے۔

(۳) تمدنی مراعات (سول قوانین)

سول قوانین سے مراد وہ مجموعہ قوانین ہے جس میں عائلی مسائل، یا معاملات کے احکام وغیرہ کی تنفیذ کے لیے اگر عدالتی کارروائی کی ضرورت ہو، تو مقدمہ کی پیشی سے لے کر کارروائی اور فیصلہ تک کے جملہ مسائل بیان کئے گئے ہیں، ان مسائل کو فقہاء نے کتاب الدعوی، کتاب القضاء، کتاب الشہادۃ، اور کتاب الاقرار، کے تحت بیان کیا ہے، بعض علماء نے ان مسائل پر مستقل کتابیں لکھی ہیں، مثلاً معین الحکام، لسان الحکام، تبصرۃ الحکام، اور الطرق الحکمیۃ، وغیرہ ان کتابوں میں اسلام کے عدالتی نظام کو واضح کیا گیا ہے، عدالتوں میں مقدمات کی پیشی کس طرح ہوگی؟ اظہار دعویٰ کیسے ہوگا؟ دعویٰ کب صحیح مانا جائے گا اور کب نہیں؟ (مثلاً اگر قاضی کے روبرو دعویٰ پیش کیا جائے تو دعویٰ صحیح ہوگا اور اگر اس کے روبرو پیش نہ ہو تو دعویٰ صحیح نہ ہوگا وغیرہ) فقہاء نے نظام قضاء” پر مستقل کتابیں بھی تحریر کی ہیں، ان میں قاضی کی

شرائط، اختیارات، وظیفہ، طریق تقرر، اور مقدمات، کے فیصلہ کے لیے ضروری قواعد سے بحث کی گئی ہے۔

(۴) بین الاقوامی مخصوص قوانین

کبھی مقدمات میں مسلم طبقہ کے ساتھ غیر مسلم افراد بھی بحیثیت فریق شامل ہوتے ہیں، یا غیر ملکی مقیم لوگوں (جو ویز الیکر دارالاسلام میں داخل ہوئے ہوں) کے درمیان کوئی تنازعہ پیدا ہو اور وہ عدالت کی طرف رجوع ہوں، ایسے معاملات اور مسائل کے احکام ملکی قوانین کے ذیل میں بیان کئے جاتے ہیں، فقہاء نے مستقل ابواب میں اہل ذمہ، مستامن، اور حربی کے عنوانات کے تحت اس قسم کے احکام سے بحث کی ہے، علاوہ ازیں کتاب السیر اور کتاب الجہاد میں بعض ایسے اصول مقرر کر دیئے گئے ہیں جن کے مطابق ذمی اور مستامن یا کافر و مسلم کے درمیان پیدا ہونے والے اختلافات کو حل کیا جاسکتا ہے۔

(۵) سیاست شرعیہ یا سلطانی قوانین

اس حصہ قوانین میں تشکیل حکومت، تنصیب عمال و قضاة، حکمران کے انتخاب کا طریقہ، شرائط اور اہلیت، حکومت اور عوام کا رشتہ، حکومت پر عوام کے حقوق، حکومت کے تین عوام کی ذمہ داریاں اور احساسات، اور تقسیم کار کے اصول سے متعلق مسائل و احکام

آتے ہیں، فقہاء نے کتاب السیر والجهاد کے تحت ان احکام سے بحث کی ہے، اور بعض نے اس پر مستقل کتابیں لکھی ہیں، مثلاً علامہ ابن تیمیہؒ (متوفی ۷۲۸ھ) کی ”کتاب السياسة الشرعية“ قاضی ابویعلیٰ الماوردی الحنبلی (متوفی ۴۵۸ھ) کی ”الاحکام السلطانیة والولايات الدینیة“ اور علامہ ابن قیم جوزی (م ۷۵۱ھ) کی الطرق الحکمیة، وغیرہ۔

جدید قانون کی زبان میں اس قسم کے قوانین کو ”دستوری اور اداری احکام“ کہا جاتا ہے۔

(۶) مالیاتی قوانین

یعنی ایسے قوانین جن میں بیت المال اور سرکاری خزانہ کے نظام، وسائل آمدنی، مصارف اور طریقہ صرف، ذمہ داریاں، اور دیگر مسائل سے بحث کی جاتی ہے، فقہاء نے عام طور پر الزکاۃ، العشر، الخراج، الجزیة، الرکاز، وغیرہ ابواب کے تحت ان مسائل کو بیان کیا ہے، اس موضوع پر بعض فقہاء نے مستقل کتابیں بھی تحریر کی ہیں، مثلاً قاضی ابویوسفؒ نے ہارون رشید کی فرمائش پر ریاست کے مالی نظام کے موضوع پر کتاب الخراج کے نام سے مستقل کتاب تالیف فرمائی، اسی طرح ابو عبیدہ کی کتاب الاموال، اور یحییٰ بن آدم القرشی کی کتاب الخراج بھی اس موضوع پر بہت اہم ہیں۔

(۷) بین الاقوامی قوانین (خارجہ تعلقات کے احکام)

اس سے مراد ایسے قوانین ہیں جن میں ملکوں اور اقوام عالم کے باہمی تعلقات پر روشنی ڈالی جائے، حالت جنگ اور حالت امن میں ایک ملک کی دوسرے ملک کے ساتھ تعلقات کی نوعیت کیا ہوگی؟ اور ایک دوسرے پر کیا اخلاقی اور قانونی ذمہ داریاں عائد ہوتی ہیں؟ اس نوع کے مسائل و احکام بیان کئے جاتے ہیں، فقہاء نے سیر و مغازی، اور کتاب الجہاد، کے تحت اس قسم کے مسائل سے مفصلاً بحث کی ہے اور بعض اہم کتابیں بھی اس موضوع پر تالیف کی ہیں، مثلاً امام محمد بن الحسن شیبانی کی کتاب "السیر الصغیر" اور السیر الکبیر" امام اوزاعی کی "السیر" اور امام ابو یوسفؒ کی "الرد علی سیر الاوزاعی" وغیرہ۔

(۸) عقوبات (قانون تعزیر)

فقہاء نے اس ذیل کی تفصیلات، جنایات، دیات، معاقب، قسامت، قطاع الطریق، بغاۃ، اور حدود و تعزیرات کے ذیل میں ذکر کی ہیں، بہت سے جرائم کی سزا اسلامی عدالت کی صوابدید پر چھوڑ دی ہیں، البتہ ایسے ضابطے ذکر کر دیئے ہیں جن پر نئے مسائل و احکام کی تطبیق کی جاسکتی ہے۔

غرض اسلام ایک کامل نظام قانون ہے، اور ہر جدید سے جدید تر

مسئلہ کا حل اس کی روشنی میں نکالا جاسکتا ہے، انفرادی زندگی ہو یا اجتماعی زندگی اور تہذیبی اور عمرانی ترقیات کا باب ہو یا سیاسی اور بین الاقوامی مسائل کا شعبہ، اسلامی قانون ہر مرحلے پر مکمل رہنمائی کرتا ہے۔
 ومن احسن من الله حکما لقوم یوقنون
 (المائدہ: ۵۰)

ترجمہ: اللہ سے بڑھ کر حکم و قانون کس کا ہو سکتا ہے، بشرطیکہ یقین کرنے والی قوم ہو۔

اس بحث کے بعد انسانی قوانین کے تناظر میں اسلامی قانون کی تفہیم و تشریح کی جائے، دراصل طلبہ ہمارے مدارس سے فارغ ہونے کے بعد جب کارگاہ حیات میں قدم رکھتے ہیں، تو متعدد ایسی قانونی پیچیدگیوں کا انہیں سامنا ہوتا ہے کہ وہ بادی النظر میں محسوس کرتے ہیں کہ ہم نے تو اس تعلق سے کچھ پڑھا ہی نہیں، حالانکہ یہ تمام قانونی مباحث مختلف عنوانات اور ترتیب کے تحت ان کے سامنے سے گزر چکے ہوتے ہیں، مگر وہ اس کی معرفت نہیں رکھتے، اس لئے فراغت سے پہلے پہلے ان کے سامنے یہ تشریحات بھی آجانی چاہئیں، تاکہ وہ احساس کمتری کے شکار نہ ہوں:

انسانی قوانین کے اقسام

قانون اسلامی میں قانون وضعی کی تمام تر تفصیلات موجود ہیں،

مگر اس کے لیے مناسب ہے کہ وضعی قوانین کے بنیادی حصوں پر ایک نظر ڈال لیں۔

وضعی قانون کی بنیادی طور پر دو قسمیں ہیں۔

(۱) قانون عام (کامن لاء)

(۲) قانون خاص (پرسنل لاء)

اس تقسیم کی بنیاد ریاست کے وجود یا عدم وجود کے تصور پر ہے، ریاست اور اس سے پیدا ہونے والے روابط کا وضعی قوانین میں بڑا دخل ہے۔

اگر قانون میں ریاست کو بطور ایک فریق تسلیم کیا گیا ہو اور اس کے لحاظ سے افراد یا ریاستوں کے تعلقات پر روشنی ڈالی گئی ہو تو اس کو قانون عام کہا جاتا ہے۔

اور اگر قانون میں ریاست اور حکومت کے مسائل زیر بحث نہ ہوں بلکہ افراد و اشخاص کے باہمی تعلقات یا شخصی مفادات کے مسائل زیر بحث ہوں تو اس کو قانون خاص کہا جاتا ہے۔

قانون عام کی دو قسمیں ہیں۔

(۱) خارجہ قانون جس کو بین الاقوامی قانون بھی کہا جاتا ہے۔

(۲) داخلی قانون

خارجہ یا بین الاقوامی قانون سے مراد وہ مجموعہ قواعد ہے جس میں ریاستوں کے تعلقات اور واجبات سے بحث کی گئی ہو، خواہ حالت جنگ سے متعلق ہو یا حالت امن سے۔

(۲) اور داخلی قانون سے مراد وہ مجموعہ قواعد ہے جس میں تشکیل حکومت، معیار اور طریق کار، فرد اور حکومت کے رشتہ، اور دونوں کے تئیں اپنی اپنی ذمہ داریوں سے بحث کی گئی ہو۔
داخلی قانون کی چار قسمیں ہیں۔

(۱) آئینی قانون (۲) انتظامی قانون (۳) مالی قانون (۴) قانون تعزیر
(۱) آئینی قانون سے مراد وہ مجموعہ قواعد ہے جن میں تشکیل حکومت کے نظام اور طریقہ کار، دیگر سرکاری محکمہ جات کے اختیارات، فرائض اور باہم محکمہ جاتی روابط، افراد کے ساتھ ان کے تعلقات کی نوعیت، شہریوں کے اساسی حقوق اور ان کی آزادی کی ضمانت وغیرہ مسائل سے بحث کی گئی ہو۔

(۲) انتظامی قانون سے مراد وہ مجموعہ قواعد ہے جن میں حکومت کے طریقہ کار، اختیارات کے استعمال کے حدود، مقررہ ضروریات و خدمات کے لیے مقررہ اشخاص و افراد کا تقرر، مرکز سے ریاستوں کے تعلقات کی نوعیت، اور دیگر انتظامی امور، ملازمت کے

شرائط، اور ان کی نگرانی و تحفظ کے ضوابط سے بحث کی گئی ہو۔
 (۳) مالی قانون سے مراد حکومت کے مالیاتی نظام سے متعلق قواعد ہیں، اس میں بالعموم چار طرح کے مسائل زیر بحث ہوتے ہیں۔
 (۱) عمومی اخراجات (۲) عمومی آمدات (۳) عمومی قرضے (۴) حکومت کا بجٹ
 (۴) قانون تعزیر سے مراد وہ مجموعہ قواعد ہے جس میں جرائم کی تحدید و تعریف، مقررہ سزاؤں کا بیان، ملزم کے خلاف کارروائی، قانونی اقدامات، اور سزاؤں کی تفیذ وغیرہ احکام سے بحث کی گئی ہو۔

قانون خاص

(۱) قانون خاص سے مراد وہ مجموعہ قواعد ہے جن میں ان روابط و تعلقات سے بحث کی گئی ہو جس میں ریاست بحیثیت فریق شامل نہ ہو، اس میں عام شہری تعلقات پر، یا حکومت کے ساتھ شہریوں کے معاملات کس نوعیت کے ہونے چاہئیں، اس پر روشنی ڈالی گئی ہو۔
 اس کی بھی کئی قسمیں ہیں:
 (۱) شہری قانون (۲) تجارتی قانون (۳) بحری قانون (۴) عملی قانون (۵) عدالتی قانون (شہریت اور تجارت سے متعلق)
 (۶) خاص بین الاقوامی قانون۔

(۱) شہری قانون سے مراد وہ مجموعہ قواعد ہے جو شہریوں کے باہمی تعلقات سے بحث کرے، قانون خاص میں یہی قانون سب سے زیادہ اہمیت رکھتا ہے، دیگر قوانین اس کی فروع ہیں۔
شہری قانون درج ذیل دونوں قسم کے مسائل اور متعلقات سے بحث کرتا ہے۔

(الف) شخصی احوال (پرسنل لاء) کے مسائل (ب) مالی سرگرمیوں سے متعلق مسائل
(۲) قانون تجارت: یعنی تجارتی اعمال سے متعلق قواعد کا مجموعہ۔

(۳) قانون بحری: یعنی سمندر میں جہاز رانی، اور سمندری حدود وغیرہ سے متعلق قواعد کا مجموعہ۔

(۴) قانون عمل: یعنی وہ مجموعہ قواعد جس میں اجرت و عمل سے متعلق مسائل زیر بحث لائے گئے ہوں۔

(۵) عدالتی قانون: یعنی حقوق میں اختلاف کے وقت عدالتوں میں مقدمات کی پیشی سے کارروائی تک کے قواعد کا مجموعہ۔

(۶) بین الاقوامی خاص قانون:

یعنی غیر ملکی افراد کے لیے مخصوص قوانین کا مجموعہ جن کی

پابندی غیر ملکی واردین پر بھی عائد ہوتی ہو اور مقامی حکومت پر بھی۔ (المدخل للعلوم القانونیۃ للدکتور توفیق فرج: ص ۳۵-۶۶)

کتب فقہ میں انسانی قانون کے موضوعات

وضعی قانون کے تمام موضوعات، فقہ اسلامی کی کتابوں میں موجود ہیں، فقہ اسلامی کے طالب علم کے لیے ضروری ہے کہ وہ ان مقامات کو جانے جہاں یہ موضوعات مل سکتے ہیں، چونکہ فقہاء کی ترتیب اور تعبیر وضعی قوانین کی ترتیب و تعبیر سے مختلف ہے اس لیے بصیرت کے لیے یہ معلوم ہونا ضروری ہے کہ وضعی قانون کی کون سی بحث ہمارے یہاں کہاں مل سکتی ہے؟ ورنہ بسا اوقات طالب علم دھوکہ میں رہ جاتا ہے کہ شاید وضعی قانون کی یہ بحث ہمارے یہاں نہیں آئی ہے: مثلاً بین الاقوامی قانون:

بین الاقوامی قوانین

فقہاء نے اس موضوع پر مستقل کتابیں بھی لکھی ہیں، اور فقہی کتابوں میں مستقل ابواب کے تحت ان مسائل سے تفصیلی بحث بھی کی ہے، امام محمد کی کتاب "السیر الکبیر" اس موضوع پر کافی اہم مانی جاتی ہے، بلکہ معاصر علماء قانون بین الاقوامی قوانین کے سلسلے میں اس کتاب کو باوا آدم کا درجہ دیتے ہیں۔

دیگر فقہی کتابوں میں بھی یہ موضوع ”کتاب السیر والمغازی“ کے تحت آیا ہے، بین الاقوامی قوانین کو سیر و مغازی کا نام کیوں دیا گیا؟ اس کی توجیہ کرتے ہوئے امام سرخسی فرماتے ہیں:

”سیر“ سیرۃ“ کی جمع ہے، ان کو ”سیر“ اس لیے کہا جاتا ہے کہ اس میں بتایا جاتا ہے کہ مسلمانوں کا کردار مشرکین، معاہدین، محاربین، اہل ذمہ، مرتدین، اور باغیوں کے ساتھ کیسا ہونا چاہئے، اور ”مغازی“ اس لیے کہتے ہیں کہ اس باب کے زیادہ تر قواعد غزوات سے ماخوذ ہیں۔ (مبسوط للسخسی: ج ۱۰ / ص ۲)

(۱) بین الاقوامی قانون کے عناصر

بین الاقوامی قانون میں ملک کو مرکزی شخص کا درجہ حاصل ہے، اسلامی قانون نے ملک اور حکومت کو شخص واحد کا درجہ دیتے ہوئے اس کی تین قسمیں کی ہیں اور ہر ایک کے جداگانہ احکام بیان کئے ہیں۔

(۱) دارالاسلام: وہ ملک جس میں مسلمانوں کو اقتدار اعلیٰ اور غلبہ قوت حاصل ہو۔

(۲) دارالحرب: وہ ملک جس میں مسلمانوں کو غلبہ و اقتدار حاصل نہ ہو اور نہ اس سے کسی مسلم ملک کا کوئی معاہدہ ہو۔ (۳) دارالعیس: وہ کسی اسلامی ملک جس میں مسلمانوں کو غلبہ و اقتدار حاصل نہ ہو لیکن وہ کسی اسلامی

ملک سے معاہداتی تعلق رکھتا ہو۔

(۲) قانونی بالادستی

اسلامی قانون میں اطاعت کا تصور صرف ملکی حدود کے ساتھ مخصوص نہیں ہے، (جیسا کہ عصر جدید کے بین الاقوامی قوانین میں معروف ہے) بلکہ یہ دینی اور ملکی دونوں بنیادوں پر استوار ہوتا ہے، اسی لیے اسلامی قانون کے مطابق مسلمان خواہ دنیا کے کسی حصے کا متوطن ہو اس پر اسلامی قانون کی اطاعت لازم ہے۔

اسی طرح دارالاسلام کے تمام شہریوں پر بھی اسلامی قانون کی بالادستی تسلیم کرنا لازم ہے، خواہ وہ مسلمان ہوں یا ذمی، یا امان لے کر ملک میں داخل ہونے والے افراد، البتہ ہر طبقہ کے لیے جداگانہ قوانین ہیں، اور ہر طبقہ پر اس کے مخصوص قوانین ہی عائد ہوں گے۔

فقہاء نے ذمیوں کے مخصوص احکام پر مستقل ابواب قائم کئے ہیں، اور کتابیں لکھی ہیں علامہ ابن القیم کی کتاب "الطرق الحکمیہ" اس موضوع پر کافی مفصل اور اہم ہے۔

(۳) ریاست

ریاست مملکت ہی کا ایک جزو ہے، اس پر ملکی قانون کی تعمیل لازم ہوتی ہے، فقہاء نے ملک کی مختلف قسموں، دارالاسلام، دارالحرب،

اور دارالہند، کے علاوہ ریاست کے وجود پر بھی بحث کی ہے، اور مرکز اور ریاست کے تعلقات پر روشنی ڈالی ہے، فوجی اور مرکزی طور پر ریاست ملکی امیر اور قانون کی پابند ہے۔

(۴) توسیع مملکت کا ضابطہ

ریاست یا صوبہ بین الاقوامی قانون کے مطابق اس قطعہ اراضی کا نام ہے جس پر ہر مملکت اپنا قبضہ و تسلط حاصل کرنا اور برقرار رکھنا چاہتی ہے، اور وہ مملکت کے بنیادی عناصر کا حصہ ہوتا ہے۔

کسی نئی ریاست پر قبضہ کے کئی طریقے ہیں:

(۱) استیلاء (۲) رابطہ (۳) کوئی مملکت کسی حق کی بنا پر کسی

حصہ سے دستبردار ہو جائے۔ (۴) فتح (۵) قبضہ اولین

فقہاء نے ان طریقوں سے بحث کی ہے، بالخصوص فتح اور دستبرداری کے طریقے پر، اسی طرح ان نوآبادیات سے حاصل شدہ آمدنی کے بارے میں بھی گفتگو کی ہے.... مثلاً:

مسلمانوں کے زیر قبضہ اراضی کی تین قسمیں ہیں:

(۱) وہ اراضی جن پر مسلمانوں نے بزور قبضہ حاصل

کیا ہو اور دشمنوں کو قتل، قید یا جلاوطن کر کے وہاں سے بے دخل کر دیا ہو۔

(۲) وہ اراضی جہاں دشمنوں کو معاف کر کے قبضہ کر لیا گیا ہو اور پھر انہی کے زیر تصرف چھوڑ دیا گیا ہو۔

(۳) وہ اراضی جن پر صلح و معاہدہ کے مطابق قبضہ حاصل ہوا ہو۔

امام ابو عبیدہ قاسم بن سلام نے ان کے تعلق سے گفتگو کرتے ہوئے لکھا ہے کہ:

"بہ زور حاصل شدہ ملکوں کے باشی اگر مسلمان ہو جائیں تو ان کی زمینات اور جائدادیں ان کی ملکیت میں باقی رہیں گی، اور جن اراضی پر مقررہ پیداوار دینے کی شرط پر بطور مصالحت قبضہ ہوا ہو ان کے ساتھ معاہدہ کے مطابق معاملہ کیا جائے گا..... البتہ جن اراضی کو بزور حاصل کیا جائے اور وہاں کے لوگ مسلمان نہ ہوں تو اس میں فقہاء کا اختلاف ہے، بعض حضرات کی رائے ہے کہ ان اراضی پر مال غنیمت کا حکم عائد ہوگا، اور بعض نے امام المسلمین کی صوابدید پر چھوڑ دیا ہے،... البتہ جو علاقہ بطور معافی حاصل ہو وہ اسلامی مملکت کا موقوفہ علاقہ قرار پائے گا، اور جو علاقہ بطور مصالحت حاصل ہو وہ ایک رائے کے مطابق دارالاسلام قرار پائے گا، اور دوسری رائے میں وہ دارالاسلام کا حصہ نہ ہوگا، بلکہ دارالاسلام سے الگ دارالہجد کہلائے گا، جو داخلی مسائل میں

آزاد ہوگا، مگر خارجی معاملات میں دارالاسلام کے قوانین خارجہ کا پابند ہوگا۔”

(۵) معاہداتی ذمہ داری

وہ تمام ممالک اور علاقے جو معاہدہ کے مطابق اسلامی مملکت کا حصہ ہیں وہ خارجہ قوانین کے مطابق معاہدات کے لیے جواب دہ ہوں گے، اور معاہدے کی خلاف ورزی کی صورت میں ہونے والے نقصانات کے ذمہ دار ہوں گے۔

فقہاء نے ان معاہدات کی تعمیل و تکمیل کے تعلق سے مفصل بحثیں کی ہیں، اور ایفائے عہد کو لازمی جزو قرار دیا ہے، کتب فقہیہ میں اس قسم کے کئی معاہدات کا تذکرہ ملتا ہے، مثلاً جنگ بندی کا معاہدہ، عہد جوار، عہد و صلح دائم، عہد صلح موقت، اہل معاہدہ اور ذمیوں کے خاص معاہدات وغیرہ، اسی طرح انہوں نے یہ بحث بھی کی ہے کہ کن حالات و ظروف میں معاہدہ کو کالعدم قرار دیا جائے گا، اسی طرح جو معاہدہ قرآن و سنت کے خلاف ہو وہ باطل اور کالعدم ہوگا انہوں نے یہ وضاحت بھی کی ہے کہ جو ممالک معاہدات میں شامل ہیں ان میں سے کوئی اگر نقض عہد کا مرتکب ہوگا، تو اس کے خلاف جنگی کارروائی کی جاسکتی ہے۔

(۶) رفع منازعات کے ضابطے

اگر دو ملکوں یا دوریاستوں میں کسی قسم کا تنازعہ پیدا ہو جائے، تو اس تنازعہ کے خاتمے کا پرامن راستہ یہ ہے کہ دونوں ملک باہم بات چیت کے ذریعہ معاملہ کا تصفیہ کر لیں، یا کوئی فرد یا ملک دوستانہ طور پر دونوں کے درمیان مصالحت کی کوشش کرے، یا پھر کوئی ملک باقاعدہ ثالثی کا کردار ادا کرے، یا پھر بین الاقوامی عدالت میں مقدمہ دائر کیا جائے۔

مگر کبھی پرامن طریقے تنازعہ ختم کرنے میں ناکام ہو جاتے ہیں تو عالمی برادری کو جبری طریقہ اختیار کرنا پڑتا ہے، یعنی تشدد کا جواب تشدد سے مثلاً فوجی کارروائی، بھاری ٹیکسوں کا تعین، یا تہذیبی رکاوٹیں یا بحری یا اقتصادی ناکہ بندی وغیرہ۔

موجودہ بین الاقوامی قانون میں یہ طریقے سترہویں صدی کے نصف اول کے بعد کی ایجاد ہیں اس سے پہلے مروجہ عالمی قوانین میں ان کا سراغ نہیں ملتا۔

لیکن شریعت اسلامیہ اور فقہ اسلامی میں اس کی نظیریں پہلے سے موجود ہیں، اور فقہاء نے فرد اور ریاست یا دوریاستوں کے درمیانی اختلافات کے مسئلہ پر روشنی ڈالی ہے۔

مثلاً کسی ملک یا قوم سے جنگ کے لیے شریعت اسلامیہ لازم قرار دیتی ہے کہ پہلے دعوت اسلام دی جائے، پھر دوستی کی پیش کش کی جائے، اس کے بعد جنگ کا نمبر ہے، اور جنگ کو بھی صرف دو مقاصد کے لیے جائز قرار دیتی ہے (۱) راہ خدا میں حائل رکاوٹوں کو دور کرنے کے لیے (۲) دوسرے اپنے ضروری دفاع اور تحفظ کے لیے۔ تخریب کاری اور ہشت گردی کو ممنوع قرار دیا گیا ہے، جنگ کو صرف میدان جنگ تک محصور کیا گیا ہے، خفیہ جنگی کارروائی یا گوریلا جنگ کی سوائے شدید حالات کے اجازت نہیں دی گئی ہے، عورتوں، بچوں اور بوڑھوں کو قتل کرنے سے منع کیا گیا۔

اس طرح شریعت اسلامیہ نے جنگ کے خاتمے کی تین صورتیں مقرر کی ہیں۔

(۱) جن مقاصد کے لیے جہاد ہے ان کو پورا کر دیا جائے، جنگ خود ختم ہو جائے گی۔

(۲) وقتی جنگ بندی کر کے دونوں فریقوں کو سوچنے کی مہلت دی جائے۔

(۳) تیسری صورت یہ ہے کہ دائمی طور پر دونوں فریق باہم مصالحت کر لیں۔

اسی طرح قانون اسلامی نے قیدیوں کے ساتھ حسن سلوک اور اکرام کی تلقین کی، اور حکمرانوں کو اختیار دیا کہ چاہیں تو فدیہ لے کر ان کو چھوڑ دیں اور چاہیں تو بلا فدیہ آزاد کر دیں۔

اس طرح کی بعض نظیریں شریعت اسلامیہ میں پہلے سے موجود ہیں، جدید حالات میں بین الاقوامی اختلافات کو ان کی روشنی میں حل کیا جاسکتا ہے، اور ان سے بعض قواعد و اصول نکالے جاسکتے ہیں۔

قانون داخلی

داخلی قانون کی چار قسمیں ہیں:

(۱) آئینی قانون (۲) انتظامی قانون (۳) فوجداری قانون (۴) مالی قانون
فقہاء نے ان قوانین سے بھی تعرض کیا ہے، مثلاً
(۱) آئینی قانون:

آئینی قانون کے تعلق سے فقہاء نے درج ذیل مقامات پر بحث کی ہے، امامت، خلافت، بیعت، حکمرانوں کی شرائط، حکومت پر عوام کے حقوق، عدل، مساوات، اور شوریٰ وغیرہ۔

(۲) انتظامی قانون:

جس میں نظم مملکت کے قواعد آتے ہیں، کتب فقہ میں یہ بحث السیاسة الشرعية ”یا الاحکام السلطانية“ کے تحت آتی ہے بعض علماء نے اس

پر مستقل کتابیں لکھی ہیں، مثلاً ابن تیمیہ کی ”السیاسة الشرعية“ ابو یعلیٰ کی ”الاحکام السلطانیة“ اور ماوردی کی الاحکام السلطانیة ” وغیرہ۔

(۳) فوجداری قانون: کے مباحث کتب فقہ میں، جنایات، قطاع الطريق اور حدود و تعزیرات کے تحت ملتے ہیں، بعض جرائم کی سزائیں شریعت نے خود مقرر کر دی ہیں، اور بعض کو قاضیوں اور عدالت کی صوابدید پر چھوڑ دیا ہے۔

(۴) مالی قانون: فقہاء نے متفرق مقامات پر اس تعلق سے گفتگو کی ہے، کتاب الزکوٰۃ، عشر، خراج، جزیہ، رکاؤ وغیرہ، بعض فقہاء نے اس پر مستقل کتابیں بھی لکھی ہیں، مثلاً امام ابو یوسفؒ کی کتاب الخراج، اور ابو عبید قاسم بن سلام کی کتاب الاموال ” وغیرہ۔

قانون خاص

اس میں قانون دیوانی، قانون تجارت، اور عدالتی قوانین آتے ہیں۔

قانون دیوانی

کتب فقہ میں اس تعلق سے بھی مسائل و احکام موجود ہیں، اور معاملات کی مختلف قسمیں فقہاء نے بیان کی ہیں۔

قانون تجارت

کتاب الشركة، المضاربتہ، التفلیس، وغیرہ کے عنوانات سے اس موضوع پر گفتگو کی گئی ہے اور فقہاء نے اپنے دور کی مروجہ یا ممکنہ صورتوں کے احکام بیان کئے ہیں، اور آئندہ کے لیے بعض اصول اور عرف کو معیار مقرر کیا ہے جن کی روشنی میں نئے تجارتی مسائل کو حل کیا جاسکتا ہے۔

عدالتی قانون

مقدمات کی پیشی، شہادتوں اور بیانات کی سماعت اور عدالتی کاروائی، اور عدالتی احکامات کے نفاذ وغیرہ کے مسائل سے فقہاء نے ابواب الدعویٰ، القضاء، الشہادۃ، اور الاقرار، وغیرہ کے تحت گفتگو کی ہے۔

غرض عصر جدید کے قوانین کے تمام موضوعات کتب فقہ میں زیر بحث آئے ہیں، اور ان کی تمام ضروری بنیادیں فقہاء نے فراہم کر دی ہیں، رہی یہ بات کہ فقہاء کے یہاں وہ ترتیب کیوں نہیں ملتی جو عصر جدید کی قانونی ترتیب ہے، تو غالباً اس کی وجہ یہ ہے کہ اس دور میں اس طرح کی تقسیم کی حاجت نہیں تھی، اس لیے کہ عدالت اور قاضی تمام شعبوں کے لیے جداگانہ نہیں ہوتے تھے، تمام مقدمات ایک عدالت میں پیش کئے جاسکتے تھے، اس لیے اس دور میں موضوعاتی

تقسیم کی ضرورت نہیں تھی، عصر جدید میں چونکہ موضوعات کے لحاظ سے شعبوں کی تقسیم عمل میں آگئی ہے، اور ہر عدالت ہر طرح کا مقدمہ نہیں لے سکتی، بلکہ مخصوص شعبوں کے لیے مخصوص عدالتیں قائم کی گئی ہیں، اس لیے ترتیب جدید کی حاجت پڑی۔

اختر امام عادل قاسمی

خادم التدریس والافتاء والاہتمام جامعہ ربانی منور واشریف